

सदां शिव पारि करो मेरी नैया ।

गिरिजा वर प्रभू अवठर दानी वेनती करत हूं गुसइयां ।
गणपति कार्तिक पुत्रों के सदिके आउ मेरी नैया के तरैया ।

अवघट घाट अगाध महाजल हारियो मेरो मनड़ो खिवैया ।

कंप हृदय सर व्याकुल बाबा करहु रोग सभु खैया ।
करहु शेर दिलि शंकर स्वामी खुशि हो रहूं सुख सैया ।

भोलानाथ भरोसे तेरे गरीबि श्रीखिण्ड चढैया ।

कृपा करो कैलाश के नायक इस बेड़े को पारि लंघैया ।

कृपा निधान साहिब मिठिड़ा फरिमाईनि था : बोलिणां सत् श्री
वाहगुरु ! साहिब मिठिड़ा श्री शंकर भगुवान जे चरणनि में प्रार्थना
करे रहिया आहिनि । शंकरु भगुवानु महाराजनि जी भक्ति जो
भण्डारी आहे । प्रभू महाराजनि पाण कृपा करे आज्ञा कई आहे :
शंकर भगुवान जी भक्ति खां सवाइ जीवु मुंहिजी भक्ति खे नथो
पाए सघे । शंकरु देवु भक्ति जो आदि आचार्य आहे । संदसि
जहिड़ो भगवान खे प्यारो ब्रियो को देवु कोन आहे । इन्हीअ करे
साई मिठिड़ा अवठर दानी भोला नाथ खे था विनय कनि । हे सदा
शिव ! असां जे सतिसंग जे ब्रेड़े खे पारि करियो । असां तवहां जे
आसिरे ते ब्रेड़ो काहियो आहे । सजन संतनि खे ज़ाण आहे त
ब्रेड़ो पारि करण लाइ कहिड़ा जतन कजनि ऐं कहिजी सहायता
वठिजे । छो त संसार में त : 'घुमण घेरी राति अन्हेरी दरियाहु
लहरी मारे', जहिड़ा अनेक विघ्न आहिनि । चिन्ताऊं ऐं दुख घुमण
घेर आहिनि ऐं ऊंदाही राति अविद्या ऐं कामु आहे । जंहि में कुझु
बि सूझ नथी रहे । दरियाह जूं लहिरुं प्रारब्ध आहे, छोलियूं समय
जा चक्कर आहिनि ।

उन्हनि सभिनी खां बिना सहायता जे केरु पारि पई सघंदो ।

रुगो भगुवानु जो वचनु त : 'ईश्वर अंशु जीयु अविनाशी' चई पाण खे सुखी न मजे । सन्तनि सां मिली उन कथिनी अ लाइकु बणे, बाहिरि न फिरे अन्दरि वर खे गोल्ले । हे नाथ ! तुंहिजो नालो आहे सदा शिवु कल्याणकर्ता । वेषु अमंगलु त बि मंगल राशी । हे मंगल भवन प्रभू ! मुंहिजी हीअ बेड़ी पारि करियो । इहा वेनती अ जी तुक शंकर धनुष भजण वक्ति श्री स्वामिनि महाराणी अ मन ई मन में चई श्री महादेव खे मनायो हुओ । साहिब मिठिड़ा उन खे गुर मंत्र समुझी उमंग सां था चवनि । हे गिरिजा राणी अ जा वर ! हिमाचल नन्दनी अ जा धणी । श्री पारवती अ जा प्राण वल्लभ ! असां ते बाझ करियो । (इन्हनि वदनि देवनि जो पंहिजी शक्ती ई जीवनु आहे । इन्हीअ करे शक्ति सां मिलियल नामु बुधण सां प्रसन्नता थींदी अथनि । भाला भोला सनेही आहिनि, अकेले नाम बुधण सां मांदा थी था वजनि त छा असीं शक्ती अ बिना आहियूं जो ही प्यारा भक्त मूं अकेले खे था सद कनि । गहिरे सनेह करे भरिसां बृजमानु शक्ति देवी बि भुलिजी वजेनि थी ऐं व्याकुलु था थियनि इन्हीअ करे साहिब कृपाल शक्ति संयुक्त नामु ई वठनि था ।) हे गिरिजावर प्यारा अवठर दानी ! तवहां वेद वाणी अ जा, पृथ्वी अ जा, इन्द्रयुनि जा मालिक आहियो, असां तवहां खे वेनती था करियूं त असां जी वाणी अ में प्रीतम जे चरित्रनि जो निवासु दे । हृदय खे प्रीतम जो धामु बणाइ । सभिनी इन्द्रयुनि खे लालन जे लेखे लगाइ । श्री पारवती अमड़ि श्रद्धा जो सरूपु आहिनि, असांखे बि श्रद्धा जी बखिशीश ज़ाणु । श्रद्धा जो सरूपु रूपु श्री पारवती शंकरु हृदय में विहंदा त प्रेम जो पुटु ज़मंदो ।

तवहां भाला भोला अवढर दानी आहियो । हिक दींहु श्रीबृह्मा
 कैलाश ते आयो, अची श्री पारवती अमडि खे चयाई त शैलजा
 अमां ! मां तवहां जे जानिब साईं अ जूं कहिड़ियूं गाल्हियूं कयां ।
 घणे प्रेम जे करे कुझु मस्तानो थी पियो आहे । अमां ! जिनिजे
 भाग में प्रारब्ध करे मूं सुख जी निशानी बि न लिखी आहे
 उन्हनि ते कृपा करे वैकुण्ठ जे लाइकु थो बणाए । मुंहिजो त
 नकु बोड़े छदियो अथसि । बाकी मूं खे लेख लिखण जा हुकुम
 छा लाइ था दियनि । देवताउनि जे सभा में सभेई मूं खे
 चेड़ाईदा आहिनि त अहिड़ा कचा लेख छा लाइ था लिखी ।
 इन करे हे अमां ! कृपा करे महादेव खे मनाए मूं खां हीअ बृह्मा
 जी गदी छदायो त मां वर्जी वृन्दाबन में रही भिक्षा करे गुजरु
 कन्दुसि । बृह्मदेव जी इहा व्यंग भरी प्रशंसा बुधी जगदम्बा
 अमडि मुश्की दिना ।

हे प्रभू ! तवहां अहिड़ा बाला भोला दयाल आहियो ।
 पंहिजे प्यारनि ब्रचनि श्री गणेश कारितिक जे सदिके असां जी
 ब्रेड़ी पारि करि । असां तुंहिजे ब्रचनि तां कुरिबान वजूं । (प्रेम
 भक्ति जी बुख ई साहिब मिठिड़नि खां अहिड़ा निमाणा वचन
 थी चवाए) हे बाबा ! जे तवहां चओ त एतिरो मांदो छो थो थीं
 त हे प्रभू ! असां जंहि घाट खां घिड़िया आहियूं सो सविलो
 घाटु न आहे, प्रेम भक्ति जो अणांगो घाटु आहे । ज्ञान जो घाटु
 सवलो थींदो आहे जंहि में न सेवा न ब्रान्हप । हीउ प्रेम जो घाटु
 त तलिवार जी धार खां बि करारो आहे, वार खां सन्हों ऐं
 तलिवार खां तिखो उन्हीअ जे पेर रखी पंध करिणो पवे थो । वरी
 उते तिरिकण अहिड़ी जो किविलीअ जा पेर बि दुखिया टिकनि ।

हिकिड़ो ओखो घाटु ब्रियो महा अगाधु जलु । अगाधु जलु आहे
व्यापकु बृह्म, पेरु खिसिकियो त लय थी वेंदो । इन करे हे
महिरबान मल्लाह ! मुंहिजो मनु हाराए बीठो आहे । पंहिजो
हथिड़ो देई पारि लंघाइ । हाणे मुंहिजी जुवानी त कोन्हे ।
‘जोभनु वियो बुढिड़ो थियुसि कुछु कयुमि न जानी’ इहो अरिमानु
अथमि । हिन अगाध जल खे दिसी हृदयु कंबी रहियो आहे ।
दिलि द्रके थी ऐं मस्तक में व्याकुलता थी पई आहे । असां त
तवहां जे बल ते बृह्म सुख जी चाह खे गंगा ते छदे आयार्सी ।
हाणे असां जो प्रेम रसु निबही अचे । शल प्रण पूर्णु थिए । हाणे
कृपा को मन जा शरीर जा सभु रोग मिटायो । बाबा ! सुख सां
बेड़ो पारि करियो तवहां जे ई भरोसे ते बेड़ो हलायो आहे ।
असां जी दिलि शींह जहिड़ी कजांइ छो त चितु करुणा रस में
घणो कोमलु थी वियो आहे । दुख विछोड़े जो नालो बुधी बि
दिलि द्रकी थी वजे । कसो अखरु चवंदे बि दिलि रुअे थी । इहा
ब्राझ कजांइ पंहिजी सिक भरी सहेली अ सां गदु हसंदा खिलंदा
प्रीतम जे हजूर में पहुचूं । तवहां श्री पारवती अ जा नाथ सति
संग जा कदुरदार आहियो । रुगो थोरे जल चाढ़ण वारे ते
रीझण वारा आहियो । अहिड़ा भोला भाला जो हिकु लालची
बृह्मणु तवहां जे मथां पेरु रखी सोनो छटु लाहण लगो, पेरु
तिरिकी वियुसि, फाथी किरियो ऐं प्राण निकिरी वियसि । तवहां
चयो त - वाह पंहिजो शरीरु ऐं प्राण मूं मथां कुरिबानु कया
अथसि इन करे मुंहिजो आहे । प्रघटु थी उन वक्ति ई दिव्य
भक्ति जो दानु दिनुवसि । अहिड़ो आहे तवहां जो महिरबानु
सुभाउ । मिठा नाथ ! इन्ही तवहां जी कृपा जे विश्वास जे बल

ते असां ब्रालिड़ियूं गरीबि श्रीखण्डि सिक श्रद्धा जी ब्रेड़ी अ ते
चढ़ियूं आहियूं । हाणे हे कैलाश मानसरोवर जा साहिब ! हिन
ब्रेड़े खे सुख आनंद सां प्रीतम वटि पुज़ायो ।

शंकर भगुवान प्रसन्न थी चयो लाल ! इयें थींदो, इयें
थींदो, पक ज़ाणु । शंकर भगुवान साईं अमां खे सचे सनेह जी
बखिशीश दिनी । साईं अमां बि ठण्डी भंगिड़ी अ जी लोटी
शंकर खे पियारे प्रसन्न कयो ।

मिठिड़े बाबल साईं अमां जी सदाई जै ।